

(तृतीयोऽध्यायः ॥ वर्गाः 1-28)

(9)

72

(म.10, अनु.6)

ऋषिः लौक्यः बृहस्पतिः, आङ्गिरसः वा, दाक्षायणी अदितिः वा छन्दः अनुष्टुप् देवता देवाः

देवानां नु वयं जाना प्र वोचाम विपुन्यया	उक्थेषु शस्यमानेषु यः पश्यादुत्तरे युगे	॥ 1 ॥
ब्रह्मणस्पतिरेता सं कर्मारंइवाधमत्	देवानां पूर्वो युगेऽसत्तः सदजायत	॥ 2 ॥
देवानां युगे प्रथमेऽसत्तः सदजायत	तदाशा अन्वजायन्त तदुत्तानपदस्परि	॥ 3 ॥
भूर्जज्ञ उत्तानपदो भुव आशा अजायन्त	अदितेर्दक्षो अजायत् दक्षाददितिः परि	॥ 4 ॥
अदितिर्ह्यजनिष्ट दक्ष या दुहिता तव	तां देवा अन्वजायन्त भद्रा अमृतबन्धवः	॥ 5 ॥
यद्देवा अदः सलिले सुसंरब्धा अतिष्ठत	अत्रा वो नृत्यतामिव तीव्रो रेणुरपायत	॥ 6 ॥
यद्देवो यतयो यथा भुवनान्यपिन्वत	अत्रा समुद्र आ गूळहमा सूर्यमजभर्तन	॥ 7 ॥
अष्टौ पुत्रासो अदितेर्ये जातास्तन्वशस्परि	देवां उप प्रैत्सप्तभिः परा मार्ताण्डमास्यत्	॥ 8 ॥
सप्तभिः पुत्रैरदितिरुप प्रैत्पूर्व्य युगम्	प्रजायै मृत्यवे त्वत्पुनर्मार्ताण्डमाभरत्	॥ 9 ॥

(11)

73

(म.10, अनु.6)

ऋषिः गौरिवीतिः शाक्त्यः छन्दः त्रिष्टुप् देवता मरुतः (इन्द्रः)

जनिष्ठा उग्रः सहसे तुराय मन्द्र ओजिष्ठो बहुलाभिमानः	
अवर्धन्निन्द्रं मरुतश्चिदत्र माता यद्वीरं दुधनद्धनिष्ठा	॥ 1 ॥
द्रुहो निषत्ता पृशनी चिदेवैः पुरू शंसेन वावृधुष्ट इन्द्रम्	
अभीवृतेव ता महापदेन ध्वान्तात्प्रपित्वादुदरन्तु गर्भाः	॥ 2 ॥
ऋष्या ते पादा प्र यज्जिगास्यवर्धन्वाजा उत ये चिदत्र	
त्वमिन्द्र सालावृकान्तसहस्रमासन्दधिषे अश्विना ववृत्याः	॥ 3 ॥
समना तूर्णिरुप यासि यज्ञमा नासत्या सख्याय वक्षि	
वसाव्यामिन्द्र धारयः सहस्राश्विना शूर ददतुर्मुधानि	॥ 4 ॥
मन्दमान ऋतादधि प्रजायै सखिभिरिन्द्र इषिरेभिरर्थम्	
आभिर्हि माया उप दस्युमागान्मिहः प्र त्म्रा अवपत्तमांसि	॥ 5 ॥
सनामाना चिद् ध्वसयो न्यस्मा अवाहन्निन्द्र उषसो यथानः	
ऋष्वैरगच्छः सखिभिर्निकामैः साकं प्रतिष्ठा हृद्या जघन्थ	॥ 6 ॥
त्वं जघन्थ नमुचिं मखस्युं दासं कृण्वान ऋषये विमायम्	
त्वं चकर्थ मनवे स्योनान्पथो देवत्राञ्जसेव यानान्	॥ 7 ॥
त्वमेतानि पप्रिषे वि नामेशान इन्द्र दधिषे गर्भस्तौ	
अनु त्वा देवाः शर्वसा मदन्त्युपरिबुधान्वनिनश्चकर्थ	॥ 8 ॥
चक्रं यदस्याप्स्वा निषत्तमुतो तदस्मै मध्विच्चच्छद्यात्	
पृथिव्यामतिषितं यदूधः पयो गोष्वदधा ओषधीषु	॥ 9 ॥
अश्वादियायेति यद्वदन्त्योर्जसो जातमुत मन्य एनम्	

मन्थोरियाय हर्म्येषु तस्थौ यतः प्रजज्ञ इन्द्रो अस्य वेद ॥ 10 ॥
 वर्यः सुपर्णा उप सेदुरिन्द्रं प्रियमैधा ऋषयो नाधमानाः
 अप ध्वान्तमूर्णुहि पूर्धि चक्षुर्मुग्ध्यश्स्मान्निधयेव बुद्धान् ॥ 11 ॥

(6)

74

(म.10, अनु.6)

ऋषिः गौरिवीतिः शाक्त्यः

छन्दः त्रिष्टुप्

देवता मरुतः (इन्द्रः)

वसूनां वा चर्कष इयक्षन्धिया वा यज्ञैर्वा रोदस्योः |
 अर्वन्तो वा ये रयिमन्तः सातौ वनुं वा ये सुश्रुणं सुश्रुतो धुः ॥ 1 ॥
 हव एषामसुरो नक्षत् द्यां श्रवस्यता मनसा निसत् क्षाम् |
 चक्षाणा यत्र सुविताय देवा द्यौर्न वारोभिः कृणवन्त स्वैः ॥ 2 ॥
 इयमेषाममृतानां गीः सर्वताता ये कृपणन्त रत्नम् |
 धियं च यज्ञं च सार्धन्तस्ते नो धान्तु वसव्यश्मसामि ॥ 3 ॥
 आ तत्त इन्द्रायवः पनन्ताभि य ऊर्व गोमन्तं तितृत्सान् |
 सकृत्स्वंश् ये पुरुपुत्रां महीं सहस्रधारां बृहतीं दुदुक्षन् ॥ 4 ॥
 शचीव इन्द्रमवसे कृणुध्वमनानतं दमयन्तं पृतन्यून |
 ऋभुक्षणं मघवानं सुवृक्तिं भर्ता यो वज्रं नर्यं पुरुक्षुः ॥ 5 ॥
 यद्वावानं पुरुतमं पुराषाळा वृत्रहेन्द्रो नामान्यप्राः |
 अचैति प्रासहस्पतिस्तुविष्मान् यदीमुश्मसि कर्तवे करत्तत् ॥ 6 ॥

(9)

75

(म.10, अनु.6)

ऋषिः सिन्धुक्षित् प्रैयमेधः

छन्दः जगती

देवता नद्यः

प्र सु व आपो महिमानमुत्तमं कारुर्वोचाति सदेने विवस्वतः |
 प्र सप्तसप्त त्रेधा हि चक्रमुः प्र सृत्वरीणामति सिन्धुरोर्जसा ॥ 1 ॥
 प्र तेऽरद्वरुणो यातवे पथः सिन्धो यद्वाजाँ अभ्यद्रवस्त्वम् |
 भूम्या अधिं प्रवता यासि सानुना यदेषामग्रं जगतामिरज्यसि ॥ 2 ॥
 दिवि स्वनो यतते भूम्योपर्यनन्तं शुष्ममुदिर्यति भानुना |
 अभ्रादिव प्र स्तनयन्ति वृष्टयः सिन्धुर्यदेति वृषभो न रोरुवत् ॥ 3 ॥
 अभि त्वा सिन्धो शिशुमित्र मातरौ वाश्रा अर्षन्ति पर्यसेव धेनवः |
 राजैव युध्वा नयसि त्वमित्सिचौ यदासामग्रं प्रवतामिनक्षसि ॥ 4 ॥
 इमं मे गङ्गे यमुने सरस्वति शतुद्रि स्तोमं सचता परुष्या |
 असिक्त्र्या मरुद्वधे वितस्तयार्जीकीये श्रुणुह्या सुषोमया ॥ 5 ॥
 तृष्टामया प्रथमं यातवे सजुः सुसत्वा रसया श्वेत्या त्या |
 त्वं सिन्धो कुभया गोमतीं क्रुमुं मेहल्वा सरथं याभिरिरीयसे ॥ 6 ॥

ऋजीत्येनी रुशती महित्वा परि ज्रयांसि भरते रजांसि |
 अदब्धा सिन्धुरपसामपस्तमाश्वा न चित्रा वपुषीव दर्शता || 7 ||
 स्वश्वा सिन्धुः सुरथा सुवासा हिरण्ययी सुकृता वाजिनीवती |
 ऊर्णावती युवतिः सीलमावत्युताधि वस्ते सुभगा मधुवृधम् || 8 ||
 सुखं रथं युयुजे सिन्धुरश्विनं तेन वाजं सनिषदस्मिन्नाजौ |
 महान् ह्यस्य महिमा पनस्यतेऽदब्धस्य स्वयंशसो विरुषिनः || 9 ||

(8)

76

(म.10, अनु.6)

ऋषिः सर्पः ऐरावतः जरत्कर्णः

छन्दः जगती

देवता ग्रावाणः

आ वं ऋञ्जस ऊर्जा व्युष्टिष्विन्द्रं मरुतो रोदसी अनक्तन |
 उभे यथा नो अहनी सचाभुवा सदःसदो वरिवस्यात उद्भिदा || 1 ||
 तदु श्रेष्ठं सर्वनं सुनोतनात्यो न हस्तयतो अद्रिः सोतरि |
 विदद्ध्यर्यो अभिभूति पौस्यं महो राये चित्तरुते यदर्वतः || 2 ||
 तदिद्ध्यस्य सर्वनं विवेरपो यथा पुरा मनवे गातुमश्रैत् |
 गोअर्णसि त्वाष्ट्रे अश्वनिर्णिजि प्रेमध्वरेष्वध्वरां अशिश्रयुः || 3 ||
 अपं हत रक्षसो भङ्गुरावतः स्कभायत् निर्रतिं सेधतामतिम् |
 आ नो रयिं सर्ववीरं सुनोतन देवाव्यं भरतु श्लोकमद्रयः || 4 ||
 दिवश्चिदा वोऽमवत्तरेभ्यो विभ्वना चिदाश्वपस्तरेभ्यः |
 वायोश्चिदा सोमरभस्तरेभ्योऽग्नेश्चिदच पितुकृत्तरेभ्यः || 5 ||
 भुरन्तु नो यशसः सोत्वन्धसो ग्रावाणो वाचा दिविता दिवित्मता |
 नरो यत्र दुहते काम्यं मध्वाघोषयन्तो अभितो मिथस्तुरः || 6 ||
 सुन्वन्ति सोमं रथिरासो अद्रयो निरस्य रसं गविषो दुहन्ति ते |
 दुहन्त्यूर्धरुपसेचनाय कं नरो हव्या न मर्जयन्त आसभिः || 7 ||
 एते नरः स्वपसो अभूतन् य इन्द्राय सुनुथ सोममद्रयः |
 वामंवामं वो दिव्याय धाम्ने वसुवसु वः पार्थिवाय सुन्वते || 8 ||

(8)

77

(म.10, अनु.6)

ऋषिः स्युमरश्मिः भार्गवः

छन्दः त्रिष्टुप् 1-4,6-8, जगती 5

देवता मरुतः

अभ्रपुषो न वाचा पुषा वसु हविष्मन्तो न यज्ञा विज्ञानुषः |
 सुमारुतं न ब्रह्माणमर्हसे गणमस्तोष्येषां न शोभसे || 1 ||
 श्रिये मर्यासो अञ्जौरकृण्वत सुमारुतं न पूर्वोरति क्षपः |
 दिवस्पुत्रास एता न यैतिर आदित्यास्ते अक्रा न वावृधुः || 2 ||
 प्र ये दिवः पृथिव्या न बर्हणा त्मना रिरिचे अभ्रान्न सूर्यः |
 पार्जस्वन्तो न वीराः पनस्यवो रिशादसो न मर्या अभिद्यवः || 3 ||

युष्माकं बुध्ने अ॒पां न यामनि विथुर्यति न म॒ही श्रथुर्यति	
विश्वप्सुर्यज्ञो अ॒र्वाग्यं सु वः प्रयस्वन्तो न स॒त्राच् आ गत	॥ 4 ॥
यूयं धूर्षु प्रयुजो न रश्मिभिर्ज्योतिष्मन्तो न भासा व्युष्टिषु	
श्येनासो न स्वयशसो रिशादसः प्रवासो न प्रसितासः परिप्रुषः	॥ 5 ॥
प्र यद्वहध्वे मरुतः पराकाद्युयं म॒हः संवरणस्य वस्वः	
विदानासो वसवो राध्यस्याराञ्चिद्वेषः सनुतर्युयोत	॥ 6 ॥
य उदचि यज्ञे अध्वरेष्ठा मरुद्ध्यो न मानुषो ददाशत्	
रेवत्स वयो दधते सुवीरं स देवानामपि गोपीथे अस्तु	॥ 7 ॥
ते हि यज्ञेषु यज्ञियास ऊमा आदित्येन नाम्ना शंभविष्ठाः	
ते नोऽवन्तु रथतूर्मनीषां महश्च यामन्नध्वरे चक्रानाः	॥ 8 ॥

(8)

78

(म.10, अनु.6)

ऋषिः स्युमरश्मिः भार्गवः	छन्दः त्रिष्टुप् 1,3-4,8, जगती 2,5-7	देवता मरुतः
--------------------------	--------------------------------------	-------------

विप्रासो न मन्मभिः स्वाध्यो देवाव्योर् न यज्ञैः स्वप्नसः	
राजानो न चित्राः सुसंदृशाः क्षितीनां न मर्या अरेपसः	॥ 1 ॥
अग्निर्न ये भ्राजसा रुक्मवक्षसो वातासो न स्वयुजः सद्यऊतयः	
प्रज्ञातारो न ज्येष्ठाः सुनीतयः सुशर्माणो न सोमा ऋतं यते	॥ 2 ॥
वातासो न ये धुनयो जिगलवोऽग्नीनां न जिह्वा विरोकिणः	
वर्मण्वन्तो न योधाः शिमीवन्तः पितृणां न शंसाः सुरातयः	॥ 3 ॥
रथानां न येशराः सनाभयो जिगीवांसो न शूरा अभिद्यवः	
वरेयवो न मर्या घृतप्रुषोऽभिस्वर्तारो अर्कं न सुष्टुभः	॥ 4 ॥
अश्वासो न ये ज्येष्ठास आशवो दिधिषवो न रथ्यः सुदानवः	
आपो न निमैरुदभिर्जिगलवो विश्वरूपा अङ्गिरसो न सामभिः	॥ 5 ॥
ग्रावाणो न सूरयः सिन्धुमातर आदिरासो अद्रयो न विश्वहा	
शिशूला न क्रीळयः सुमातरो महाग्रामो न यामन्नुत त्विषा	॥ 6 ॥
उषसां न केतवोऽध्वरश्रियः शुभ्यवो नाञ्जिभिर्व्यश्वितन्	
सिन्धवो न ययियो भ्राजदृष्टयः परावतो न योजनानि ममिरे	॥ 7 ॥
सुभागात्रो देवाः कृणुता सुरत्वानस्मान्स्तोतृन्मरुतो वावृधानाः	
अधि स्तोत्रस्य सख्यस्य गात सनाद्धि वो रत्नधेयानि सन्ति	॥ 8 ॥

(7)

79

(म.10, अनु.6)

ऋषिः सौचीकः अग्निः, वैश्वानरः वा, सप्तः वाजंभरः वा	छन्दः त्रिष्टुप्	देवता अग्निः
--	------------------	--------------

अपश्यमस्य महतो महित्वममर्त्यस्य मर्त्यासु विक्षु	
नाना हनू विभृते सं भरेते असिन्वती बप्सती भूर्यत्तः	॥ 1 ॥
गुहा शिरो निर्हितमृधगक्षी असिन्वन्नत्ति जिह्वया वनानि	

अत्राप्यस्मै पृङ्भिः सं भरन्त्युत्तानहस्ता नमुसाधि विक्षु	॥ 2 ॥
प्र मातुः प्रतरं गुह्यमिच्छन् कुमारो न वीरुधः सर्पदुर्वीः	
सुसं न पृक्मविदच्छुचन्तं रिरिह्वांसं रिप उपस्थे अन्तः	॥ 3 ॥
तद्वामृतं रोदसी प्र ब्रवीमि जायमानो मातरा गर्भो अत्ति	
नाहं देवस्य मर्त्यैश्चकेताग्रिरङ्ग विचेताः स प्रचेताः	॥ 4 ॥
यो अस्मा अन्नं तृष्वाऽदधात्याज्यैर्घृतैर्जुहोति पुष्यति	
तस्मै सहस्रमक्षभिर्वि चक्षेऽग्रे विश्वतः प्रत्यङ्गसि त्वम्	॥ 5 ॥
किं देवेषु त्यज एनश्चकर्थाग्रे पृच्छामि नु त्वामविद्वान्	
अक्रीळन् क्रीळन् हरिरत्तवेऽदन्वि पर्वशश्चकर्त गार्मिवासिः	॥ 6 ॥
विषूचो अश्वान्युयुजे वनेजा ऋजीतिभी रशनाभिर्गृभीतान्	
चक्षदे मित्रो वसुभिः सुजातः समानृधे पर्वभिर्वावृधानः	॥ 7 ॥

(7)

80

(म.10, अनु.6)

ऋषिः सौचीकः अग्निः, वैश्वानरः वा, सप्तिः वाजंभरः वा	छन्दः त्रिष्टुप्	देवता अग्निः
---	------------------	--------------

अग्निः सप्तिं वाजंभरं ददात्यग्निर्वीरं श्रुत्यं कर्मनिष्ठाम्	
अग्नी रोदसी वि चरत्समञ्जन्नग्निर्नारी वीरकुक्षिं पुरंधिम्	॥ 1 ॥
अग्नेरप्रसः समिदस्तु भद्राग्निर्मही रोदसी आ विवेश	
अग्निरेकं चोदयत्समत्स्वग्निर्वृत्राणि दयते पुरुणिं	॥ 2 ॥
अग्निर्ह त्वं जरतः कर्णमावाग्निरद्ध्यो निरदहृञ्जरूथम्	
अग्निरत्रिं घर्म उरुष्यदन्तरग्निर्नृमेधं प्रजयासृजत्सम्	॥ 3 ॥
अग्निर्दाद्वविणं वीरपेशा अग्निर्ऋषिं यः सहस्रा सनोति	
अग्निर्दिवि हव्यमा ततानाग्नेर्धामानि विभृता पुरुत्रा	॥ 4 ॥
अग्निमुक्थैर्ऋषयो वि ह्वयन्तेऽग्निं नरो यामनि बाधितासः	
अग्निं वयो अन्तरिक्षे पतन्तोऽग्निः सहस्रा परि याति गोनाम्	॥ 5 ॥
अग्निं विश ईळते मानुषीर्या अग्निं मनुषो नहुषो वि जाताः	
अग्निर्गान्धर्वी पथ्यामृतस्याग्नेर्गव्यूतिर्घृत आ निषत्ता	॥ 6 ॥
अग्नये ब्रह्म ऋभवस्ततक्षुरग्निं महामवोचामा सुवृक्तिम्	
अग्ने प्राव जरितारं यविष्ठाग्ने महि द्रविणमा यजस्व	॥ 7 ॥

(7)

81

(म.10, अनु.6)

ऋषिः विश्वकर्मा भौवनः	छन्दः त्रिष्टुप्	देवता विश्वकर्मा
-----------------------	------------------	------------------

य इमा विश्वा भुवनानि जुह्वदृषिर्होता न्यसीदत्पिता नः	
स आशिषा द्रविणमिच्छमानः प्रथमच्छदवरुं आ विवेश	॥ 1 ॥
किं स्विदासीदधिष्ठानमारम्भणं कतमत्स्विक्कथासीत्	
यतो भूमिं जनयन्विश्वकर्मा वि द्यामौणोन्महिना विश्वचक्षाः	॥ 2 ॥

विश्वतश्चक्षुरुत विश्वतोमुखो विश्वतोबाहुरुत विश्वतस्पात् |
 सं बाहुभ्यां धर्मति सं पतत्रैर्द्यावाभूमीं जनयन्देव एकः || 3 ||
 किं स्वद्वनं क उ स वृक्ष आसु यतो द्यावापृथिवी निष्टतक्षुः |
 मनीषिणो मनसा पृच्छतेदु तद्यदुध्यतिष्ठद्भुवनानि धारयन् || 4 ||
 या ते धामानि परमाणि यावमा या मध्यमा विश्वकर्मन्नुतेमा |
 शिक्षा सखिभ्यो हविषि स्वधावः स्वयं यजस्व तन्वं वृधानः || 5 ||
 विश्वकर्मन् हविषा वावृधानः स्वयं यजस्व पृथिवीमुत द्याम् |
 मुह्यन्त्वन्ये अभितो जनास इहास्माकं मघवा सूरिरस्तु || 6 ||
 वाचस्पतिं विश्वकर्माणमूतये मनोजुवं वाजे अद्या हुवेम |
 स नो विश्वानि हवनानि जोषद्विश्वशंभूरवसे साधुकर्मा || 7 ||

(7)

82

(म.10, अनु.6)

ऋषिः विश्वकर्मा भौवनः

छन्दः त्रिष्टुप्

देवता विश्वकर्मा

चक्षुषः पिता मनसा हि धीरो घृतमैने अजन्त्रप्रमाने |
 यदेदन्ता अददहन्तु पुर्व आदिद्द्यावापृथिवी अप्रथेताम् || 1 ||
 विश्वकर्मा विमना आद्विहाया धाता विधाता परमोत संदृक् |
 तेषामिष्टानि समिषा मंदन्ति यत्रा सप्तऋषीन् पर एकमाहुः || 2 ||
 यो नः पिता जनिता यो विधाता धामानि वेदु भुवनानि विश्वा |
 यो देवानां नामधा एक एव तं संप्रश्रं भुवना यन्त्यन्या || 3 ||
 त आयजन्तु द्रविणं समस्मा ऋषयः पूर्वे जरितारो न भूना |
 असूर्ते सूते रजसि निष्ते ये भूतानि समकृण्वन्निमानि || 4 ||
 पुरो दिवा पर एना पृथिव्या पुरो देवेभिरसुरैर्यदस्ति |
 कं स्वद्वर्भं प्रथमं दध्र आपो यत्र देवाः समपश्यन्तु विश्वे || 5 ||
 तमिद्वर्भं प्रथमं दध्र आपो यत्र देवाः समगच्छन्तु विश्वे |
 अजस्य नाभावध्येकमर्पितं यस्मिन्विश्वानि भुवनानि तस्थुः || 6 ||
 न तं विदाथु य इमा जजानान्यद्युष्माकमन्तरं बभूव |
 नीहारेण प्रावृता जल्प्या चासुतृप उक्थशासश्चरन्ति || 7 ||

(7)

83

(म.10, अनु.6)

ऋषिः मन्युः तापसः

छन्दः जगती 1, त्रिष्टुप् 2-7

देवता मन्युः

यस्तै मन्योऽविधद्वज्र सायक सह ओजः पुष्यति विश्वमानुषक् |
 साह्याम् दासमार्यं त्वया युजा सहस्कृतेन सहसा सहस्वता || 1 ||
 मन्युरिन्द्रो मन्युरेवास देवो मन्युरहोता वरुणो जातवेदाः |

मन्युं विश ईळते मानुषीर्याः प्राहि नो मन्यो तपसा सजोषाः	॥ 2 ॥
अभीहि मन्यो तवसस्तवीयान् तपसा युजा वि जहि शत्रून्	
अमित्रहा वृत्रहा दस्युहा च विश्वा वसून्या भरा त्वं नः	॥ 3 ॥
त्वं हि मन्यो अभिभूत्योजाः स्वयंभूर्भामो अभिमातिषाहः	
विश्वचर्षणिः सहुरिः सहावानस्मास्वोजः पृतनासु धेहि	॥ 4 ॥
अभागः सन्नप परेतो अस्मि तव क्रत्वा तविषस्य प्रचेतः	
तं त्वा मन्यो अक्रतुर्जिहीळाहं स्वा तनूर्बलदेयाय मेहि	॥ 5 ॥
अयं ते अस्म्युप मेह्यर्वाङ् प्रतीचीनः सहुरे विश्वधायः	
मन्यो वज्रिन्नाभि मामा ववृत्स्व हनाव दस्यूरुत बोध्यापेः	॥ 6 ॥
अभि प्रेहि दक्षिणतो भवा मेऽधा वृत्राणि जङ्घनाव भूरि	
जुहोमि ते धरुणं मध्वो अग्रमुभा उपांशु प्रथमा पिबाव	॥ 7 ॥

(7)

84

(म.10, अनु.6)

ऋषिः मन्युः तापसः

छन्दः त्रिष्टुप् 1-3, जगती 4-7

देवता मन्युः

त्वया मन्यो सुरथमारुजन्तो हर्षमाणासो धृषिता मरुत्वः	
तिग्मेषव आयुधा संशिशाना अभि प्र यन्तु नरो अग्रिरूपाः	॥ 1 ॥
अग्रिरिव मन्यो त्विषितः सहस्व सेनानीनः सहुरे हूत एधि	
हत्वाय शत्रून्वि भजस्व वेद ओजो मिमानो वि मृधो नुदस्व	॥ 2 ॥
सहस्व मन्यो अभिमातिमस्मे रुजन् मृणन् प्रमृणन् प्रेहि शत्रून्	
उग्रं ते पाजो न्वा रुरुध्रे वृशी वशी नयस एकज् त्वम्	॥ 3 ॥
एको बहूनामसि मन्यवीळितो विशंविशं युधये सं शिशाधि	
अकृत्तरुक्त्वया युजा वयं द्युमन्तं घोषं विजयाय कृणमहे	॥ 4 ॥
विजेषुकृदिन्द्रैवानवब्रवोऽस्माकं मन्यो अधिपा भवेह	
प्रियं ते नाम सहुरे गृणीमसि विद्वा तमुत्सं यत आबभूथ	॥ 5 ॥
आभूत्या सहजा वज्र सायक सहो बिभर्ष्यभिभूत उत्तरम्	
क्रत्वा नो मन्यो सह मेद्येधि महाधनस्य पुरुहूत संसृजि	॥ 6 ॥
संसृष्टं धनमुभयं समाकृतमस्मभ्यं दत्तां वरुणश्च मन्युः	
भियं दधाना हृदयेषु शत्रवः पराजितासो अप् नि लयन्ताम्	॥ 7 ॥

ऋषिः सावित्री सूर्या छन्दः अनुष्टुप् 1-13,15-17,22,25,28-33,35,38-42,45-47,
 त्रिष्टुप् 14,19-21,23-24,26,36-37,44 जगती 18,27,43, उरोबृहती 34 देवता सोमः 1-5,
 सूर्याविवाहः 6-16, देवाः 17, सोमार्कौ 18 चन्द्रमाः 19, नृणां विवाहमन्त्राः आशीःप्रायाः 20-28,
 वधूवासः संस्पर्शनिन्दा 29-30, दम्पत्योर्यक्ष्मनाशनं 31, सूर्या सावित्री 32-47

सत्येनोत्तभिता भूमिः सूर्येणोत्तभिता द्यौः |
 ऋतेनादित्यास्तिष्ठन्ति दिवि सोमो अधि श्रितः || 1 ||
 सोमेनादित्या बलिनः सोमेन पृथिवी मही |
 अथो नक्षत्राणामेषामुपस्थे सोम् आहितः || 2 ||
 सोमं मन्यते पपिवान् यत्संपिषन्त्योषधिम् |
 सोमं यं ब्रह्माणो विदुर्न तस्यांश्नाति कश्चन || 3 ||
 आच्छद्विधानैर्गुपितो बाहृतैः सोम रक्षितः |
 ग्रव्णामिच्छृण्वन् तिष्ठसि न ते अश्नाति पार्थिवः || 4 ||
 यत्त्वा देव प्रपिबन्ति तत् आ प्यायसे पुनः |
 वायुः सोमस्य रक्षिता समानां मास आकृतिः || 5 ||
 रैभ्यासीदनुदेयीं नाराशंसी न्योचनी |
 सूर्याया भद्रमिद्वासो गार्थयैति परिष्कृतम् || 6 ||
 चित्तिरा उपबर्हणं चक्षुरा अभ्यञ्जनम् |
 द्यौर्भूमिः कोश आसीद्यदयात्सूर्या पतिम् || 7 ||
 स्तोमा आसन्प्रतिधयः कुरीरं छन्द ओपशः |
 सूर्याया अश्विना वराग्निरासीत्पुरोगवः || 8 ||
 सोमो वधूयुरभवदश्विनास्तामुभा वरा |
 सूर्या यत्पत्ये शंसन्तीं मनसा सविताददात् || 9 ||
 मनो अस्या अन आसीद् द्यौरासीदुत च्छदिः |
 शुक्रावन्द्वाहावास्तां यदयात्सूर्या गृहम् || 10 ||
 ऋक्सामाभ्यामभिहितौ गावौ ते सामनावितः। श्रोत्रं ते चक्रे आस्तां दिवि पन्थाश्चराचरः॥ 11 ||
 शुचीं ते चक्रे यात्या व्यानो अक्ष आहतः | अनो मनस्मयं सूर्यारोहत्प्रयती पतिम् || 12 ||
 सूर्याया वहतुः प्रागात्सविता यमवासृजत् | अघासु हन्यन्ते गावोऽर्जुन्योः पर्युह्यते || 13 ||
 यदश्विना पृच्छमानावयातं त्रिचक्रेण वहतुं सूर्यायाः |
 विश्वे देवा अनु तद्वामजानन् पुत्रः पितराववृणीत पूषा || 14 ||
 यदयातं शुभस्पती वरेयं सूर्यामुप | कैकं चक्रं वामासीत्क देष्ट्राय तस्थथुः || 15 ||
 द्वे ते चक्रे सूर्ये ब्रह्माणं ऋतुथा विदुः | अथैकं चक्रं यद्गुहा तदद्भ्यातय इद्विदुः || 16 ||
 सूर्यायै देवेभ्यो मित्राय वरुणाय च | ये भूतस्य प्रचेतस इदं तेभ्योऽकरं नर्मः॥ 17 ||
 पूर्वापरं चरतो माययैतौ शिशू क्रीळन्तौ परि यातो अध्वरम् |

विश्वान्यन्यो भुवनाभिचष्ट ऋतूरन्यो विदधञ्जायते पुनः	॥ 18 ॥
नवोनवो भवति जायमानोऽह्नां केतुरुषसामेत्यग्रम्	
भागं देवेभ्यो वि दधात्यायन् प्र चन्द्रमास्तिरते दीर्घमायुः	॥ 19 ॥
सुकिंशुकं शल्मलिं विश्वरूपं हिरण्यवर्णं सुवृतं सुचक्रम्	
आ रोह सूर्ये अमृतस्य लोकं स्योनं पत्ये वहतुं कृणुष्व	॥ 20 ॥
उदीर्ष्वातः पतिवती ह्येऽेषा विश्वावसुं नमसा गीर्भिरीळे	
अन्यामिच्छ पितृषदं व्यक्तां स ते भागो जनुषा तस्य विद्धि	॥ 21 ॥
उदीर्ष्वातो विश्वावसो नमसेळामहे त्वा । अन्यामिच्छ प्रफर्व्यं सं जायां पत्या सृज	॥ 22 ॥
अनृक्षरा ऋजवः सन्तु पन्था येभिः सखायो यन्ति नो वरेयम्	
समर्यमा सं भगो नो निनीयात्सं जास्पत्यं सुयममस्तु देवाः	॥ 23 ॥
प्र त्वा मुञ्चामि वरुणस्य पाशाद्येन त्वाबध्नात्सविता सुशेवः	
ऋतस्य योनौ सुकृतस्य लोकेऽरिष्टां त्वा सह पत्या दधामि	॥ 24 ॥
प्रेतो मुञ्चामि नामुतः सुबद्धाममुतस्करम् । यथेयमिन्द्र मीढ्वः सुपुत्रा सुभगासति	॥ 25 ॥
पूषा त्वेतो नयतु हस्तगृह्याश्विना त्वा प्र वहतां रथेन	
गृहान् गच्छ गृहपत्नी यथासौ वशिनी त्वं विदथमा वदासि	॥ 26 ॥
इह प्रियं प्रजयां ते समृध्यतामस्मिन् गृहे गार्हपत्याय जागृहि	
एना पत्या तन्वं सं सृजस्वाधा जित्री विदथमा वदाथः	॥ 27 ॥
नीललोहितं भवति कृत्यासक्तिर्व्यज्यते । एधन्ते अस्या ज्ञातयः पतिर्बन्धेषु बध्यते	॥ 28 ॥
परा देहि शामुल्यं ब्रह्मभ्यो वि भजा वसु । कृत्येषा पद्वती भूत्व्या जाया विशते पतिम्	॥ 29 ॥
अश्रीरा तनूर्भवति रुशती पापयामुया । पतिर्यद्वध्वोऽ वाससा स्वमङ्गमभिधित्सते	॥ 30 ॥
ये वध्वश्चन्द्रं वहतुं यक्ष्मा यन्ति जनादनु । पुनस्तान् यज्ञिया देवा नयन्तु यत् आगताः	॥ 31 ॥
मा विदन् परिपन्थिनो य आसीदन्ति दंपती । सुगेभिर्दुर्गमतीतामपं द्रान्त्वरातयः	॥ 32 ॥
सुमङ्गलीरियं वधूरिमां समेत पश्यत । सौभाग्यमस्यै दुत्वायाथास्तं वि परेतन	॥ 33 ॥
तृष्टमेतत्कटुकमेतदपाष्ठवद्विषवन्नैतदत्तवे । सूर्या यो ब्रह्मा विद्यात्स इद्राधूयमर्हति	॥ 34 ॥
आशसनं विशसनमथो अधिविकर्तनम् । सूर्यायाः पश्य रूपाणि तानि ब्रह्मा तु शुन्धति	॥ 35 ॥
गृभ्णामि ते सौभगत्वाय हस्तं मया पत्या जरदष्टिर्यथासः	
भगो अर्यमा सविता पुरंधिर्मह्यं त्वादुर्गार्हपत्याय देवाः	॥ 36 ॥
तां पूषच्छिवतमामेरयस्व यस्यां बीजं मनुष्याः वपन्ति	
या न ऊरु उशती विश्रयाते यस्यामुशन्तः प्रहराम् शेपम्	॥ 37 ॥
तुभ्यमग्रे पर्यवहन्तसूर्या वहतुना सह । पुनः पतिभ्यो जायां दा अग्रे प्रजया सह	॥ 38 ॥
पुनः पत्नीमग्निरदादायुषा सह वर्चसा । दीर्घायुरस्या यः पतिर्जीवाति शरदः शतम्	॥ 39 ॥
सोमः प्रथमो विविदे गन्धर्वो विविद उत्तरः । तृतीयो अग्निष्टे पतिस्तुरीयस्ते मनुष्यजाः	॥ 40 ॥

सोमो ददद्गन्धर्वाय गन्धर्वो दददग्रये । रयिं च पुत्राँश्चादादुग्रिर्मह्यमथो इमाम् ॥ 41 ॥
इहैव स्तं मा वि यौष्टं विश्वमायुर्व्यश्रुतम् । क्रीळन्तौ पुत्रैर्नमृभिर्मोदमानौ स्वे गृहे ॥ 42 ॥
आ नः प्रजां जनयतु प्रजापतिराजरसाय समनक्त्वयमा ॥ ॥
अदुर्मङ्गलीः पतिलोकमा विश् शं नो भव द्विपदे शं चतुष्पदे ॥ 43 ॥
अघोरचक्षुरपतिघ्येधि शिवा पशुभ्यः सुमनाः सुवर्चाः ॥ ॥
वीरसूर्देवकामा स्योना शं नो भव द्विपदे शं चतुष्पदे ॥ 44 ॥
इमां त्वमिन्द्र मीद्वः सुपुत्रां सुभगां कृणु । दशास्यां पुत्राना धेहि पतिमेकादशं कृधि ॥ 45 ॥
सम्राज्ञी श्वशुरे भव सम्राज्ञी श्वश्रवां भव । ननान्दरि सम्राज्ञी भव सम्राज्ञी अधि देवृषु ॥ 46 ॥
समञ्जन्तु विश्वे देवाः समापो हृदयानि नौ । सं मातरिश्वा सं धाता समु देष्ट्री दधातु नौ ॥ 47 ॥
। इति अष्टमाष्टके तृतीयोऽध्यायः समाप्तः ।